

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīgurupavanapurādhīsāya śrīkṛṣṇāya parabrahmaṇē namaḥ

śrī mēlpattūr nārāyaṇabhaṭṭatirēḥ kṛtiṣu
॥ śrīmannārāyaṇīyē catuścatvāriṃśaṃ
daśakam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīmannārāyaṇīyē catuścatvāriṃśaṃ daśakam ॥

jātakarmanāmakaraṇavarṇanam

gūḍhaṃ vasudēvagirā

kartuṃ tē niṣkriyasya saṃskārān |

hṛdgatahōrātattvō

gargamunistvadgr̥haṃ vibhō gatavān || 44.1 ||

nandō'tha nanditātmā

vṛndiṣṭaṃ mānayanamuṃ yaminām |

mandasmitārdramūcē

tvatsaṃskārān vidhātumutsukadhīḥ || 44.2 ||

yaduvaṃśācāryatvāt

sunibhṛtamidamārya kāryamiti kathayan |

gargō nirgatapulaka -

ścakrē tava sāgrajasya nāmāni || 44.3 ||

kathamasya nāma kurvē

sahasranāmnō hyanantanāmnō vā |

iti nūnaṃ gargamuni -

ścakrē tava nāma nāma rahasi vibhō || 44.4 ||

kṛṣidhātuṇakārābhyāṃ

sattānandātmatāṃ kilābhilapat |

jagadaghakarṣitvaṃ vā
kathayadr̥ṣiḥ kṛṣṇanāma tē vyatanōt || 44.5 ||

anyāṃśca nāmabhēdān
vyākurvannagrajē ca rāmādīn |
atimānuṣānubhāvaṃ
nyagadattvāmaprakāśayan pitrē || 44.6 ||

snihyati yastava putrē
muhyati sa na māyikaiḥ punaḥ śōkaiḥ |
druhyati yassa tu naśyē -
dityavadat tē mahattvamṛṣivaryaḥ || 44.7 ||

jēṣyati bahutaradaityān
nēṣyati nijabandhulōkamamalapadam |
śrōṣyati suvimalakīrtī -
rasyēti bhavadvibhūtimṛṣirūcē || 44.8 ||

amunaiva sarvadurgaṃ
taritāstha kṛtāsthamatra tiṣṭhadhvam |
harirēvētyanabhilapa -
nnityādi tvāmavarṇayat sa muniḥ || 44.9 ||

gargē'tha nirgatē'smin
nanditanandādinandyamānastvam |
madgadamudgatakaruṇō
nirgamaya śrīmarutpurādhīśa || 44.10 ||

|| iti śrīmannārāyaṇīyē catuścatvāriṃśaṃ daśakam samāptam ||